

गाथी कौशिकः। अग्निः। त्रिष्टुप्

अग्निं होतारं प्र वृणे मियेधे गृत्सं कविं विश्वविदममूरम्।

स नो यक्षदेवताता यजीयान्राये वाजाय वनते मघानि ॥ ३.०१९.०१

मियेधे- यज्ञे । होतारम्- देवाह्वितारम् । गृत्सम्- ज्ञानिनम् । कविम्- क्रान्तदर्शिनम् । विश्वविदम्- सर्वज्ञम् । अमूरम्- अमूढम् । अग्निम्- पावकं सर्वभूतहितक्रतुम् । प्र- प्रकर्षेण । वृणे- वृणोमि । सः । देवताता- देवान् । यजीयान्- यष्टा सन् । यक्षत्- यजतु । राये- सम्पदे । वाजाय- सद्गतये । मघानि- सम्पदः । वनते- सम्भजते ॥१॥

प्र ते अग्ने हविष्मतीमियम्यच्छा सुद्युम्नां रातिनीं घृताचीम्।

प्रदक्षिणिदेवतातिमुराणः सं रातिभिर्वसुभिर्यज्ञमश्रेत् ॥ ३.०१९.०२

अग्ने । ते- त्वाम् । अच्छ- अभिलक्ष्य । हविष्मतीम्- हव्ययुक्ताम् । सुद्युम्नाम्- सुदीप्ताम् । रातिनीम्- दानयोग्याम् । घृताचीम्- पूतनवनीतोपलक्षितपूतचित्तयुक्तां सम्पदम् । प्र इयमि- प्रेरयामि । प्रदक्षिणित्- प्रकर्षसामर्थ्येन । देवतातिम्- दिव्यभावनाम् । उराणः- विस्तारयन् । रातिभिर्वसुभिः- सम्पदानैः । यज्ञम् । सम्- सम्यक् अश्रेत्- आश्रयति ॥२॥

स तेजीयसा मनसा त्वोत उत शिक्ष स्वपत्यस्य शिक्षोः।

अग्ने रायो नृतमस्य प्रभूतौ भूयाम ते सुष्टुतयश्च वस्वः ॥ ३.०१९.०३

सः- असौ । तेजीयसा मनसा- तेजोयुक्तचित्तेन । त्वोतः- त्वद्रक्षितः । उत- अपि च । शिक्षोः- शिक्षणीयम् । स्वपत्यस्य- शोभनपुत्रभूतमुपासकम् । शिक्ष । अग्ने- सर्वभूतहितक्रतो । नृतमस्य- नेतृतमस्य । रायः- दानयोग्यस्य । ते- तव । वस्वः- धनस्य । प्रभूतौ- प्रकर्षभवने । भूयाम- भवेम ॥३॥

भूरीणि हि त्वे दधिरे अनीकाग्ने देवस्य यज्यवो जनासः ।

स आ वह देवतातिं यविष्ठ शर्धो यद्य दिव्यं यजासि ॥ ३.०१९.०४

देवस्य यज्यवः- देवयाजिनः । जनासः- जनाः । त्वे- त्वयि । अग्ने । भूरीणि- बहूनि । अनीका-  
अनीकानि । दधिरे- धृतवन्तः । हि- खलु । यविष्ठ- युवतम् । सः- तादृशस्त्वम् । देवतातिम्-  
दिव्यभावनाम् । आ वह । दिव्यम् । शर्धः- गणं बलं वा । अद्य- इदानीम् । यजासि- पूजय ॥४॥

यत्त्वा होतारमनजन्मियेधे निषादयन्तो यजथाय देवाः ।

स त्वं नो अग्नेऽवितेह बोध्यधि श्रवांसि धेहि नस्तनूषु ॥ ३.०१९.०५

मियेधे- यज्ञे । यजथाय- यज्ञाय । निषादयन्तः- उपविष्टाः । देवाः- द्योतनशीलाः । त्वा- त्वाम् ।  
होतारम्- देवाह्वतारम् । अनजन्- घृतैरसिञ्चन् । सः- असौ । त्वम् । नः- अस्माकम् । अविता-  
रक्षकः । अग्ने । इह- अत्र । बोधि । नः- अस्माकम् । तनूषु- रूपेषु । श्रवांसि- श्रुतीः । अधि धेहि-  
धारय ॥५॥